

ሰንበት ዘክስተምህሮ

ሰኔ 20 2014 ዓ.ም (6/27/2022)

ልብሰ መርዓ ለቢስካ ምምጻእ

መዝሙር: ናክብር ሰንበቶ በጽድቅ... ሰንበቱ ነኸብር ስርዓቱ አይንሕደግ ንኣኡ ጥራሕ እዩ ሃሌ ሉያ፤ ጻድቕ እዩ ኣብ መንግስቱ ኸኣ ጽድቂ ይፈርድ፤ ንግሆ ከም ዝወግሕ ይገብር ምስ ወግሔ ኸኣ ምሕረቱ ይህበና፤ ኣምላኽና ኣምላኽ ድኅነት እዩ ዝስኣኖ የብሉን፤ ቃሉ ሓቂ ነገራቱ ዝእመን እዩ። እዚ መዝሙር ኣብ ወርኢ ኅዳር እውን ይዝመር እዩ።

ንባባት: ፊሊጵ 4: 12-20፤ ፫ዮሓ 1: 1-ፍ፤ (ኢ.ሳ. 25:6-10) ግ.ሓ.14: 20-ፍ፤ ማቴ 22: 1-14

ምስባክ: ኣንተ እግዚአ መሓሪ ወመስተሣህል፤ ርጉቀ መዓት ወብዙሃ ምሕረት ወጻድቅ፤ ነጽር ላዕሌየ ወተሣላለኒ። “ንስኻ ኣጎይታ መሓርን ኣጸባቕን ኢኻ፤ ካብ መቐጻዕቲ ርሑቕ ብዓል ብዙሕ ምሕረትን ጻድቕን ኢኻ፤ ኣባይ ጠምት እሞ ምሓረኒ”።

ካብ ኣባ ገሪማ 17 ሰኔ ክሳብ ብኣተ ክረምት 25 ሰኔ ዘሎ ኣብ ስርዓት ሉጡርግያና ዘክስተምህሮ ተባሂሉ ይጽዋዕ ሓንቲ ወይ ክልተ ሰናብቲ ዝሓዘ እዩ።

ዕለተ ሰንበት ዕድመና ኣኸቢርና ኣብ መኣዲ ክርስቶስ ክንሳተፍ ዝተሰርዐት ዕለት እያ። ኩሎም ናይ ሎሚ ንባባትና ኣብ ቤት ኣምላኽ ዕዱማት ከምዝኾና እዮም ዝነግሩና። ብፍሉይ ወንጌል ማቴዎስ ብምሳሌ ገሩ ኣብ መኣዲ ኣምላኽ ዕዱማት ከም ዝኾና እሞ ልብሰ መርዓ ለቢስካ ክንቀርብ ከም ዘሎና ይነግረና።

ኣብዚ ወንጌል ማቴዎስ ኢየሱስ በቶም ቀረባ ደቂ ዓዱ እቶም ነቲ ኩሉ ዘስተማሃርም፤ ተኣምራት ዝገበሮ ርእዮም ምቕባል ናይ ዝኣበዩም እዩ ዝነግረና። እቲ መልእኽቲ ንሊቃነ ካህናትን ዓበይቲ ዓድን ንመራሕቲ ሃይማኖትን ብሓበራ ዝተዋህብ እዩ ነሩ። እቲ ምሳሌ ኣብ ሰለስተ ዝተፈላለየ ክፍሊ ተመቐሉ ንረኽቦ።

1. ክልተ ዕድመ ናብቶም ክመጽኡ ዝተዓደሙ ተላኢኹ፤
2. ሓባራዊ ዕድመ ንኹሎም ድኻታትን ጽጉማትን ተላኢኹ፤
3. ኣብ መርዓ ክሳተፉ ከማልእዎ ዝነበሮም ነገርት ከምዘሎን ንርኢ።

ማቴዎስ ዘዘንትወልና ዘሎ ምሳሌ ብዛዕባ መንግስቲ ኣምላኽን ብዛዕባ እቶም ኣብቲ መግስቲ ኣባላት ዝኾኑ እዩ። ብኣምሳል ሓደ ንጉሥ ንወዱ መርዓ ዝገብር ይነገረና። ኣብ ኢ.ሳ. 25: 6-10 ዘሎ እንተ ኣንበብና ብዛዕባ ኣምላኽ ንህዝቡ ኢሉ ዝቕርቦ ዓቢ ምሳሕ ዝነግር ነንብብ። ኣብኡ ዝበለጸ ዝደረቐ ነበትን ብስቡሕ ሥጋን ኣንጉዕን ዓቢ ምሳሕ ከዳልወሎም እዩ። እግዚአብሔር ኣምላኽ ንንብዓት ካብ ዓይኒ ኹሎም ኸደርዞ እዩ ኣብኡ ድሕነትን ተስፋ ክህሉ እዩ ምኽንያቱ ኣድኒኑና እዩ ዝብል ቅድሚ ዘመናት ዝተነበዩ ነዚ ምሳሌ ኢየሱስ ዘስምዕ ንርኢ። ኣብ ወንጌል ብምሳሌ ክዛረብ እንከሎ ዕምቕ ምስጢሩ ክንርዳእ ኢሉ ዝገብሮ እዩ።

ዕድመ ኣብ መኣዲ ኣምላኽ:

ኣብዚ ምሳሌ እቲ ንጉሥ ንኣገልገልቱ ኣብ መርዓ ወዱ ክሳተፉ ክዕድሙ ኣብ ኩሉ ይሰደም። እዚ እቲ ኣምላኽ ኣብ ብሉይ ኪዳን ንቡዙሓት ነብያት ኣምላኽ በብእዋኑ ንህዝበ እስራኤ ኣብ ፍቕሩን ኣገልግሎቱን ክነብሩ ኢሉ ዝሰደም ዝነበረ እዩ ዘመልከት። እንተ ኸነ ክመጽኡ ዕድሚኡ ከኸብሩ ኣይከኣሉን።

ካልኣት ልኡኻት ሰዲዱ፤ እንሆ መኣደይ ኣዳልየ ኣሎኹ፤ ኹሉ ተዳልዩ እዩ ንመርዓ ንዑ ኢልኩም ነገርዎም ኢሉ ልኢኹ። ኩሉ ጊዜ ኣብ ቅ. መጽሓፍ እንተ ተመልከትና ኣምላኽ ክጽውዕ እንከሎ ቅልጡፍ

መልሲ ይደሉ። ንመጻዋዕታ ኣምላኽ ክንምልስ እንከሎና ሕጂ ኣና ክንምልስ ዝደልየና ጽባሕ ድሕሪ ጽባሕ ክሓስበሉ ዝብል ኣብ መጻዋዕታ ኣምላኽ ኣይሰርሕን እዩ። ብቑዕ መልሲ ክትህብ ኩሉ ጊዜ ነቐሕካ ምንባር የድሊ። ኣብዚ ዝተነበና ወንጌል ግን ከምኡ ኣይኮነን ዝኸውን ዘሎ። እቶም ዝተዓደሙ ኣብቲ ዕድሙ ኣይግደሱን፤ ብኸልተ መገዲ ዘይምግዳሶም ይገልጹ። ኣብ ዓለምም ጥራሕ ይግደሱ ናይ ካልእ ኣይግደሱምን ዳርጋ ንኣኻ ዝኸውን ጊዜ የብልናን ይብሉ። ብኸልእ ከኣ ነቶም ሉእኻት ንጉሥ ጊዞም ኣዋረድዎምን ቀተልዎምን።

ኣብ ርእሰና እንተ ተመለስና ክንደይ ካባና እዮም ከምቶም ቀዳሞት ዝኾና? ክሳብ ክንደናይ ኣብዚ እዋን ንመጻዋዕታ ኣምላኽ ልብና ዓጺና ኣብ ኹሉ ውራይናን ጥቅሚ ርእሰናን ቀዳምነት ሂብና ኣብቲ ንዳሕራይ ዋሕስ ክኾነና ዘይ ክእል ነገራት ጥራሕ ኣድሂብና እንነብር ዘሎና?

እቲ ንጉሥ ነቶም ልኡኻቱ ዘወረደም ምስ ሰምዐ ወተሃደራቱ ልኡኹ ነቶም ቀተልቲ ኣጥፍኦም ከተማኦምውን ኣንደደ። እዚ ምናልባት ማቴዎስ ምስቲ ኣብ 70 ዓ.ም. ብሮማውያን ወተሃደራት ኣብ ልዕሊ ኢየሩሳሌምን ህዝባን ዝወረደ ከተሓሕዞ ኢሉ ዝብሎ እዩ ዝመስል። ኣብዚ እዋን እንተ ረኣና ሰበኽቲ ወንጌል ኣብ ብዙሕ ቦታታት ይእስሩ ይሳቕዩን ኣብ ገለ ሽኦ ይቕተሉን ኣለዉ።

ቀዳሞት ዕዲማት ምምጻእ ምስ ኣበዩ ካልኣት ልኡኻት ሰዲዱ ኣብ ቀራና መገዲ ከይደም ዝረኹብዎ ክዕድሙ ይልእኮም ምኽንያቱ መርዓይ ተሰናድዶ እዩ ዘሎ ይብሎም። ኣብዚ እውን ነቲ መጻዋዕታ ንጉሥ ከኸብሩ ይሕተቱ። እቶም ልኡኻት ኣብ ሃብታማትን ዓበይቲ ዓድን ኣይኮኑን ዝልኡኹ ኣብ ኩሉ ቀራና መገዲ ከይደም ዝኾነ ሰብ ክዕድሙ ይነግሮም። ኣብ ጊዜ ኢየሱስ ኣብ ኣፍደገ ከተማታት ብዙሓት ሓፋሽ ህዝቢ ከምኡ ድኻታትን መኽፈልቲ ቀረጽን ዝሩጋትን ኩሎም ብኹሉ ዝተጸልኡ ነጋዶን ኮታስ ኩሎም ንዑቓትን ይርከቡ ነሮም። ስለዚ እንታይነቶም ብዘየገድስ ኩሎም ጥዑያትን ዘይጥዑያትን እቲ ዳስ መርዓ ክሳብ ዝመልእ ክዕድሙ ንጉሥ ልኡኻቱ ለኡኹ።

ኣብዚ ሕሩይ ህዝቢ የለን ከምኡ ፍሉያት ዓበይቲ ዓዲ ዕዲማት የለዉን። እዚ ኣምሳል እታ ክርስቶስ ዝሰርዓ ቤተክርስቲያን እዩ ማለት ቤተ ክርስቲያን እንታይነቶም ብዘየገድስ ንኹሉ ኣብ ሕቕፋ ከምጽኡ ትዕድም እያ። ቤተ ክርስቲያን ቅድሚ ሕጂ ነራ ድሕሪ ሕጂ እውን ክትነብር እያ **ቤተ ክርስቲያን ናይ ቅዱሳንን ኃጥኣንን እያ**። ሓደ ነገር ኣሎ ኩሉ ጊዜ ክንዝክሮ ዘሎና ኣብ ቤተ ክርስቲያን ሓደ ፈተና ኣሎ ንገለ ሰባት ቀዳምነት ወይ ኣልዕል ኣቢልካ ምርኣይ ወይ እውን ብትሕዝቶ ገንዘብም ምኽባር። ንገለ ሽኦ ኣንእስ ኣቢልካ ምርኣይ ሓደ ኩሉ ጊዜ ንቤተ ክርስቲያን ድኹም ጎኒ ዝገጥማ እዩ። ብርግጽ ጥዑያት ውፋያትን እሙናትን ኣባላት ጥራሕ ክህልዉ ጽቡቕ እዩ እንተ ኾነ እዚ ነቲ ፍቕሪ ኣምላኽ ናብ ኩሉ ዝበጽሕ ዝውክል ኣይኮነን። ከምዚ ዝበለት ቤተ ክርስቲያን ካብኣካዊ መልክዕ የብላን ከምኡ ናይ ኩሉ ቤተ ክርስቲያን ኣይኮነትን። ባህሪ ቤተ ክርስቲያን ብኹሉ ዝቐመት እያ ብጻድቃንን ኃጥኣንን።

ተጻራሪ ነገራት:

ኣብ ኩሉ ቀራና መገዲ ከድኩም ንዝኾነ ዝረኹብክምዎ ዓድሙ ኢሉ ከብቅዕ ሓደ ልብሰ መርዓ ዘይለበሰ ዕዲም ኣብ ዳስ ምስ ረኣየ ወዮ ዓዳሚ ንጉሥ ክቐጽዮን ኣብ ቦታ ውርደትን ስቓይን ክወስድዎ ክእዝዝ ንርእኢ እዝስ ዝጸረርዶ ኣይ መስልን? ኣብዚ ብዙሕ ክንሓስብ ክንሓትትን ንኸእል እዚ ሰብ ኣብ ሥራሕ ጸኒሑ ንገዝኡ ክኣቱ እንከሎ ንዓ ኣላግስ ዕዲም ኢኻ ኢሎም ይኹኑ ወዮም ዓደምቲ ወይ እውን ድኻ ጽጉም ዘላቶ እታ ተኸዲንዋ ዘሎ ጥራሕ ክትከውን ትኸእል እያ ስለዚ ስለምንታይ ልብሰ መርዓ ክኸደን ተደልዩ። ኣብዚ ክንርድኦ ዘሎና እዚ ምሳሌ ፍልይ ዝበለ መልእኽቲ እዩ ዘመሓላልፈልና። ኣይሁድ ንቃል ነብያት ከምኡ ንትምህርቲ ኢየሱስ ነጺጎም ስለዚ ኣብ ቦትኦም ካልኣት ድኻታትን ዝሩጋትን ኣረመንን ተዓዲሞም። ኣብ መርዓ ክትዕደም እንከሎኻ ልብሰ መርዓ ክትለብስ ይግባእ እምበር ምስ ረሳሕን ጨርቃም ክዳን ኣብ መርዓ ክትመጽእ ክብረት የብሉን። እዚ ነቲ ዝዕድመካ ዘሎ ዘይምኽባርን ከምኡ ነቶም ምሳኻ ዝተዓደሙ ዘይምኽባርን እዩ።

ኩሎም ኣብ መርዓ ዝተዓደሙ ከም ዕዲማት መርዓ ክኾኑ ግድን እዩ። ኣብ ግብሪ ክንርእዮ ከሎና ቤተ ክርስቲያን ኣፍደጊኦ ንኹሎም ጻድቃንን ኃጥኣን ከፊታ እያ እትጽበዮም። እንተ ኾነ እቲ ኃጢአተኛ ኣብ ቤተ ክርስቲያን ክኣቱ ብወገኑ ክገብሮ ዝግብኦ ምስንዳውን ከምኡ ንስሓ ኃጢአቱን ክገብሮ ዝግብኦን ኣለዎ። ካብቲ መስመር ስሒቱ ዘሎ ሕይወቱ ወጺኡ ኣብ ኣምላኽ ዝምለሱ ድለትን ጻዕርን እንተ

ዘይኦርጎን ኣብ መርዓ ክሕወስ ኣይግብኦን። ኢየሱስ ንኹሎም ኃጥኣንን መኻፈልቲ ቀረጽን ዝሩጋትን ክቕበሎም እንከሎ ሱቕ ኢሉ ቦቲ ዘለውዎ ሕይወት ክቕጽሉ ኢሉ ኣይኮነን ክንስሑን ካብቲ ዘለውዎ ሕይወት ክወጽኡ እሞ ሓዲሽ ሕይወት ክለብሱ ኢሉ እዩ። **እምነትካ ኣሕውያትካ፣ ካብ ሕጂ ንድሓር ኣይትኣብስ፣ ንዓ ሰዓቢ** ክብሎም እንከሎ ንሓዲስ ጉዕዞ ሕይወትን እምነትን እዩ ዝጽውዖም ነሩ።

ኣብ መወዳእታ እታ ምሳሌ ብሓደ ንጹር መልእኽቲ ትውድእ። **ጽዑዓት ብዙሓት እዮም ኅሩያት ግን ውሑዳት እዮም።** ዘሕዝን ሓቂ እዩ ነፍሲ ወከፍ ኣብ ሕይወቱ ፍቕሪ ኣምላኽ ከስተማቕር ዕዳም እንከሎ ውሑዳት ጥራሕ ኣብ ሕይወቶም ኣወሃሂዶም ይነብሩ። ዝበዝሑ ነቲ ዋሕስ ኣለዎ ኢሎም ዝሓስብዎ ድሕሪ ገንዘብ፣ ድሕሪ ረብሓ ሥጋ፣ ምቕት ዓለም፣ ስልጣንን ግዝኣትን ካልእን፣ ክጎዩ ይርእዩ። እዚ እዩ ብዙኃት ደድሕሪኡ ዝጎዩ ወላ እኳ ዘይምቕሳንን ስቓይን ዝበዝሑ ምዃኑ እናተፈልጠ እንከሎ።

ኣብ ማሕበር ክርስቶስ ምሉእ ኣባልነት ክህልወና መምዘኒ ነገራት ግድነት እዩ። ኣባላት ቤተ ክርስትያን ዘብለና መጀመርያ ምልኣት ምስክርነት ወንጌል ክንለብስ ኣሎና። ሓደ ዘይንሳሕ ወይ እውን ህዝባዊ ኃጢአት ዝገብር ማለት ከም ኣብ ግብረ ሸብራ ዝሕወስ ንብዙሓት ንጹሓት ሰባት ብዘይ ሓደ ምኽንያት ዝቕትል ኣባል ቤተ ክርስትያን ክኸውን ኣይኽእልን እዩ። ከምዘም ዝኣመሰሉ ኣብ መኣዲ ክርስቶስ ክሳተፉ እንከለዉ ምርኻስ መኣዲ ክርስቶስ እዩ።

ልብስ መርዓ ኣብዚ ምሳሌ ዘስምዖ ዕዳም መርዓ ዝሓለፈ ሕይወቱ ብዘየገድስ ግን ኣብዚ እዋን ንክርስቶስ ለቢሱ ዘሎ እዩ ዘመልክት። ከምዚ ዝኣመሰለ ሰብ ብጥምቀት ከምኡ ብኻልእ ምስጢራት ገሩ ኣብ መኣዲ ክርስቶስ ዝሳተፍ እሞ ኣብ እምነትን ትምህርትን ክርስቶስ ዝዓቢ እዩ። እዚ ኣብ ሕይወቱ ቀስ ብቕስ እናዓበየ ዝኸይድ እዩ።

ስለ ዝተዓደምና ክንምስግን ይግባእ።

መጀመርያ ነዚ ኹሉ ዝሰማዕናዮ ኣብ ግምት ብምእታው ክንገብር ዝግብኣና ነቲ ኣብ መኣዲ መርዓ ንዝዓደመና ኣምላኽ ምምስጋን እዩ። ፍልጠትን ተመክሮን ኣብ ኣምላኽ ቦቲ ኢየሱስ ክርስቶስ ዘስተምሃረና እሞ ዝተዋህበና እምነትን ኣባላት ቤተ ክርስትያን ብምዃና ዝረኽብናዮ እቲ ዝበለጸን ዝዓበየን ህያብ ኣብ ሕይወትና እዩ። እዚ እንተ ዘይኮነ ዝስምዓና ዘሎ ንኣምላኽ ዝበለጸን ዝዓምቕን ርድኢት ኢየሱስ ንኣና እንታይ ምዃኑን ኣብ ሕይወትና ዘምጽኦ ትርጉምን ሓጎስን ክርድኣና ክንልምኖ ኣሎና።

ካልኣይ ክነስተንትኖ ዘሎና ኣብ መርዓ ካብ እተዓደምና ልብስ መርዓና ክሳብ ክንደይ ጽሩይ እዩ ዘሎ ክንርኢ ኣሎና። ክሳብ ክንደይ እየ ንርእሳይ ኣብ ፍቕርን ኣገልግሎትን ንኢየሱስን ንህዝቡን ኣወፍየ ዘሎኹ? ክሳብ ክንደይ ኣና ጽሩያት ኣባላት ቁምስናና ክንብሃል እንኽእል። ክሳብ ክንደይ ኣና ሓቀኛ ምስክርነት ንኹሉ እምነትናን ትምህርቲ ቤተ ክርስትያንን ኣብ ውሽጥን ኣብ ደገን ማሕበር እንምስክሮ? ኣብ ርእሰና ጠሚትና መርጫና ሕልናና እና ረኣና ክሳብ ክንደይ እየ ኣብ ጠባይይን ኣብ ተግባራተይን ምስ ትምህርቲ ወንጌል ዝጻረር ደፊረ ዝገብር ዘሎኹ ኢልና ክንሓትት ይግብኣና። ኣብ ቅኑዕ ሕልና ተመርኩሰ ንልብስ መርዓይ ቀጺለዶ ክኸደና እኽእል እየ ወይስ ኣብ ሓዕት እየ ዝነብር ዘሎኹ?

ሳልሳይ ሓደ ክንርስዖ ዘይብልና ነገር ኣባላት ቤተ ክርስትያን ስለ ዝኾና ክንገብር ዝግብኣና ነገራትን ምስክርነትን ከምኡ ሕድገት ኃጢአት ካብ ኣምላኽን ማህበር ክርስቶስን ክንቅበል ኩሉ ጊዜ ክፋት እዩ። ንዕድመ ኣምላኽ ኣቢና ኣብ ካልእ ኣብ ዝሃውተትናሉ ሓንትስ ክንምለስ ንድለ እምበር ኣፍደገ ምሕረት ኣምላኽ ካባና ርሑቕ ኣይኮነን።

ናይ ሎሚ ሰንበት ንባባትና እምብኣር ኣምላኽ ንኣና ኢሉ ዘሰናደዎ ዝተፈላለየ ጽቡቕ ነገራት ከምዘሎ የዘኻኸሩና። ነፍስወከፍና ዝሓለፈ ተግባራትና ብዘየገድስ ሓደ ዓይነት መጻዕቕታ ኣብ መኣዲ ኣምላኽ ክንቀርብ ተዋሂቡና ኣሎ። እንተ ኹን ኣብ መጀመርያ ንመጻዕቕታ ኣምላኽ መልሲ ስለ ዝሃብናሉ ንነገራት ከም ግንዖት ክንርእዮም የብልናን። ኣብ ርእሰና ክንተኣማመን ሓንቲ ዋሕስ የብልናን። ንርእሰና እና ኣጠፋፋእና ከም ንፋዓትን እሙናትን ካቶሊካውያን ሓሲብና ነቲ ብላዕሊ ላዕሊ ጥራሕ ዝርኣ ሓቂ ዘይብሉ ሕይወትና ኣሚና ክንግግብ የብልናን። ኣብ ገለ እዋን ብስም ሰንበት ቤተ ክርስትያን ከድና ብስም ግቡእ ቤተ ክርስትያን ፈጸምና ዋሕስ ሓዘና ኣሎና ማለት ኣይኮናን። ንብዙሓት ግዳማዊ ሕይወትም ጥራሕ

ዓርዮም ብውሽጦም ግን ግዙአት ሰይጣን ዝኾኑ አለዉ ስለዚ ሎሚ ኣብ ውሽጥና ኣቲና ሕልናና ክነጽሕ እሞ ሓቀኛ ልብስ መርዓ ለቢስና ኣብ መኣዲ ኣምላኽ ክንቀርብ ኣሎና።

ንርእስና ክነጠፋፍእ ከሎና እንኸስር ንሕና ኢና ኣምላኽ ኣይኮነን ዝኸስር። ስለዚ ንልብስ መርዓና ብንጽሕናን ብዘይ መንቅብን ሒዝና ክንክእል ክንጽሊ፣ እሙናት ኣርድእቲ ኮና ንዝሰማዕናዮን ንዝተመሃርናዮን ቃል እምነትና ፈጻምቲ ክንከውን ይግብኣና። ንዓሚቕ እምነትን ፍቕርን ክውሃበና ከምኡ ዝበለጸ መንፈስ ኣገልግሎትን ሓላፍነት ዝመልኦ ኣብ ማሕበርና ክህልወና ክንጽሊ ይግብኣና።

ንዓዳሚ ኣምላኽ ዕድሚኡ ኣኸቢርና መጺኦ ኣሎኹ ንኹሉ ድኽመተይ ኃጢአተይ ኅደገለይ ንበሎ ንእኡ የብቅዓና።

አባ ንጉሠ ፍሥሓ